

വീട് വെഞ്ചരിപ്പ്

(ആഘോഷമായ ക്രമം)

പുരോഹിതൻ ഊറാറ ധരിച്ചു രൂപം സ്ഥാപിച്ചിരിക്കുന്ന മുറിയിൽ നിന്നു കൊണ്ടുകുരിശുവരച്ചു പ്രാർത്ഥന യാരംഭിക്കുന്നു. അലങ്കരിച്ച രൂപങ്ങളുടെ മുമ്പിൽ ചന്ദനത്തിരി കത്തിച്ചുവയ്ക്കുന്നു.

പുരോ: പിതാവിന്റെയും ✠ പുത്രന്റെയും..... സ്വർഗ്ഗസ്ഥനായ പ്രാർത്ഥിക്കാം : നമുക്കു സമാധാനം.

പുരോ: ഞങ്ങളുടെ ദൈവമായ കർത്താവേ, ഈ ഭവനത്തേയും ഇതിലെ നിവാസികളെയും ✠ ആശീർവ്വദിക്കണമേ. ആത്മീകവും ശാരീരികവുമായ എല്ലാ അപകടങ്ങളിലും നിന്ന് ഇവരെ കാത്തുകൊള്ളണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ

പുരോ: സൈന്യങ്ങളുടെ ദൈവമായ കർത്താവേ, അങ്ങയുടെ ഭവനം എത്ര മനോഹരമാകുന്നു.(1)

സമു: അങ്ങയുടെ ഭവനത്തിൽ വസിക്കുന്നവർ എത്ര ഭാഗ്യവാന്മാരാകുന്നു.

(1) സ.84

പുരോ: അന്യസ്ഥലത്ത് ആയിരം ദിവസത്തേക്കാൾ അങ്ങയുടെ അങ്കണത്തിൽ ഒരു ദിവസം കൂടുതൽ അഭി കാമ്യമാണല്ലോ.

സമു: ദുഷ്ടന്മാരുടെ കൂടാരങ്ങളേക്കാൾ ദൈവഭവനത്തിന്റെ വാതിൽപ്പടി ഞാൻ കൂടുതൽ ഇഷ്ടപ്പെടുന്നു.

പുരോ: പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും ആമ്മേൻ.

ശുശ്രൂ: പ്രാർത്ഥിക്കാം: നമുക്കു സമാധാനം.

പുരോ: കാരൂണ്യവാനായ കർത്താവേ, ഞങ്ങളുടെ ഈ ഭവനത്തെ അങ്ങയുടെ ആലയമായി സ്വീകരിക്കേണമേ. ദുഃഖങ്ങളിൽ ആശ്വാസവും, ആവശ്യങ്ങളിൽ സഹായവും നൽകി എല്ലാദിവസവും ഞങ്ങളോടുകൂടെ വസിക്കേണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

രൂപത്തിന്റെ മുമ്പിൽ വെച്ചിരിക്കുന്ന നിലവിളക്ക് (അല്ലെങ്കിൽ മെഴുകുതിരി) കത്തിച്ചുകൊണ്ട് പുരോഹിതൻ ചൊല്ലുന്നു.

പുരോ: “ഞാൻ ലോകത്തിന്റെ പ്രകാശമാകുന്നു. എന്നെ അനുഗമിക്കുന്നവൻ അന്ധകാരത്തിൽ നടക്കുകയില്ല”(1) എന്ന് അരുളിച്ചെയ്ത കർത്താവ് ഈ ഭവനത്തിന്റെ പ്രകാശവും ജീവനുമായിരിക്കട്ടെ.

(1) യോ. 8:12

പുരോ: സകലത്തിന്റെയും നാമാ,
(സമുഹവും കൂടി) ഞങ്ങൾ അങ്ങയെ സ്തുതിക്കുന്നു.
ഈശോമിശിഹായേ, ഞങ്ങൾ അങ്ങയെ പുകഴ്ത്തുന്നു.
എന്തുകൊണ്ടെന്നാൽ അങ്ങു ഞങ്ങളുടെ ശരീരങ്ങളെ
ഉയിർപ്പിക്കുന്നവനും ആത്മാക്കളെ രക്ഷിക്കുന്നവനാകുന്നു

ശുശ്രൂ: പ്രാർത്ഥിക്കാം: നമുക്കു സമാധാനം.

പുരോ: സകലത്തിന്റെയും നാമാ, അങ്ങു സത്യമായും
ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാ
ക്കളെ രക്ഷിക്കുന്നവനും ജീവനെ നിത്യം പരിപാലിക്കു
ന്നവനാകുന്നു. അങ്ങയെ ആരാധിക്കുവാനും പുകഴ്ത്തു
വാനും ഞങ്ങൾ എന്നും കടപ്പെട്ടവരാകുന്നു.

സമു: ആമ്മേൻ.

ശുശ്രൂ: നമുക്കു സ്വരമുയർത്തി സജീവനായ ദൈവത്തെ
പ്രകീർത്തിക്കാം.

സമു: സർവ്വേശാ, നീ പരിശുദ്ധൻ
ബലവാനേ, നീ പരിശുദ്ധൻ
നിത്യനമർത്യൻ പരിശുദ്ധൻ;
നിൻ കൃപ ഞങ്ങൾക്കേകണമേ.

ശുശ്രൂ: പ്രാർത്ഥിക്കാം: നമുക്കു സമാധാനം.

പുരോ: വിശുദ്ധരിൽ സംപ്രീതനായി വസിക്കുന്ന
പരിശുദ്ധനും സ്തുത്യർഹനും ബലവാനും അമർത്യനു
മായ കർത്താവേ, കാരൂണ്യപൂർവ്വം ഞങ്ങളെ കടാക്ഷി
ക്കയും അനുഗ്രഹിക്കുകയും ചെയ്യണമെന്ന് അങ്ങയോടു
ഞങ്ങൾ പ്രാർത്ഥിക്കുന്നു.

സമു: ആമ്മേൻ.

വേദപുസ്തകവായന

ശുശ്രൂഃ

വിജ്ഞാപനം:

തന്റെ ജനമായ ഇസ്രായേൽക്കാരെ ഈജിപ്തിലെ അടിമത്തത്തിൽനിന്നു മോചിപ്പിക്കുവാൻ ദൈവം നിശ്ചയിച്ചു. എന്നാൽ ഈജിപ്തുകാർ അതിനു വഴങ്ങിയില്ല. അതിനാൽ ഈജിപ്തുകാരെ അവിടുന്നു ശിക്ഷിക്കുകയും അവരുടെ കടിഞ്ഞൂൽ പുത്രന്മാരെ സംഹരിക്കുകയും ചെയ്തു. ആ സംഹാരത്തിൽ ഇസ്രായേൽക്കാരുടെ ഭവനങ്ങൾക്കു യാതൊരുപദ്രവവും വരാതെ ദൈവം എങ്ങനെ കാത്തുരക്ഷിച്ചു എന്നു പുറപ്പാടിന്റെ പുസ്തകത്തിൽ വിവരിച്ചിരിക്കുന്നു.

പുറപ്പാടിന്റെ പുസ്തകത്തിൽ നിന്നുള്ള വായന:(1)

ഈജിപ്തിൽവെച്ചു ദൈവം മൃഗയോടും അഹറോനോടും ഇപ്രകാരം അരുളിച്ചെയ്തു. “ ഓരോരുത്തനും തന്റെ ആട്ടിൻപറ്റത്തിൽ നിന്നു ഓരോ ആട്ടിൻകുട്ടിയെ തിരഞ്ഞെടുക്കണം. വൈകുന്നേരം എല്ലാവരും ഒരുമിച്ചുകൂടി അതിനെ ബലികഴിക്കണം. അതിന്റെ കുറെ രക്തമെടുത്ത് വീടിന്റെ കട്ടി ഉപ്പടിയിൽമേലും മേൽപ്പടിയിൻമേലും തളിക്കുകയും ചെയ്യണം.

ആ രാത്രിയിൽ ഞാൻ ഈജിപ്തിലൂടെ കടന്നുപോകും. ഈജിപ്തുകാരുടെ കടിഞ്ഞൂൽപുത്രന്മാരെയെല്ലാം ഞാൻ സംഹരിക്കും. ഈജിപ്തിലെ ദേവന്മാരെ ഞാൻ ശിക്ഷിക്കും. ഞാനാകുന്നു ദൈവം.

(1) പുറ. അ.1 :2

നിങ്ങളുടെ വീടുകൾ തിരിച്ചറിയാനുള്ള അടയാളമായിരിക്കും രക്തം. അതു കാണുമ്പോൾ ഞാൻ കടന്നുപോകും. ഈജിപ്തിനെ ഞാൻ ശിക്ഷിക്കും. എന്നാൽ നിങ്ങൾ ബാധയിൽ നിന്നു രക്ഷപ്പെടും.”

സമൂ: നമ്മുടെ കർത്താവായ മിശിഹായ്ക്ക് സ്തുതി.

സുവിശേഷം

പുരോഹിതൻ കുടുംബാംഗങ്ങളുടെ നേരെ തിരിഞ്ഞു നിന്നുകൊണ്ട്

പുരോ: വിശുദ്ധ ലൂക്കാ എഴുതിയ നമ്മുടെ കർത്താവിശോ മിശിഹായുടെ സുവിശേഷം:(1)

സമൂ: നമ്മുടെ കർത്താവായ മിശിഹായ്ക്ക് സ്തുതി

പുരോ: ഈശോ ജെറീക്കോയിലൂടെ കടന്നുപോവുകയായിരുന്നു. അവിടെ സക്കേവുസ് എന്നു പേരുള്ള ഒരു മനുഷ്യനുണ്ടായിരുന്നു. അയാൾ ചുങ്കക്കാരിൽ പ്രധാനിയും ഒരു ധനാഡ്യനുമായിരുന്നു. ഈശോയെ ഒന്നു കാണുവാൻ അയാൾ ആഗ്രഹിച്ചു. പൊക്കം കുറവായതിനാൽ ജനക്കൂട്ടത്തിൽവെച്ച് അവിടുത്തെ കാണുവാൻ അയാൾക്കു സാധിച്ചില്ല. അതിനാൽ സക്കേവുസ് മുമ്പേ ഓടി വഴിയിലുള്ള ഒരത്തിമരത്തിൽക്കയറി ഈശോയെ കാത്തിരുന്നു. എന്തെന്നാൽ, അവിടുത്തേക്ക് ആ വഴിയെയാണ് പോകേണ്ടിയിരുന്നത്.

ആ സ്ഥലത്തെത്തിയപ്പോൾ അവിടന്നു മുകളിലേയ്ക്ക്

(1) ലു: 19:1-9

നോക്കി. “സക്കേവുസേ, വേഗം ഇറങ്ങിവരിക: ഞാൻ ഇന്നു നിന്റെ വീട്ടിൽ താമസിക്കാൻ വരികയാണ്” എന്നു അവിടന്ന് അരുളിച്ചെയ്തു.

സക്കേവുസ് ഉടനെ താഴെയിറങ്ങി സന്തോഷപൂർവ്വം അവിടുത്തെ സ്വീകരിച്ചു. കണ്ടുനിന്നവർ “ഇയാൾ ഒരു പാപിയുടെ ആതിഥ്യം സ്വീകരിക്കുന്നുവല്ലോ” എന്നു പുച്ഛഭാവത്തിൽ സംസാരിച്ചു. സക്കേവുസ് അതൊന്നും ഗൗനിക്കാതെ അവിടത്തോടു പറഞ്ഞു: “കർത്താവേ, എന്റെ വസ്തുവിൽ പകുതി ഞാൻ ദരിദ്രർക്ക് ദാനം ചെയ്യുന്നു. എന്തെങ്കിലും വഞ്ചിച്ചെടുത്തിട്ടുണ്ടെങ്കിൽ ഒന്നിനു നാലായി ഞാൻ തിരികെ കൊടുക്കുന്നു.”

അപ്പോൾ ഈശോ അരുളിച്ചെയ്തു: “ഇന്നു ഈ ഭവനം രക്ഷ പ്രാപിച്ചിരിക്കുന്നു.”

സമു: നമ്മുടെ കർത്താവായ മിശിഹായ്ക്ക് സ്തുതി.

പ്രസംഗം

അനന്തരം പുരോഹിതൻ രൂപത്തിന്റെ നേരെ തിരിഞ്ഞുനിൽക്കുന്നു.

സമുഹപ്രാർത്ഥന

ശുശ്രൂ: നമുക്കെല്ലാവർക്കും സന്തോഷത്തോടും ഭക്തിയോടും കൂടെ നിന്നു “കർത്താവേ, ഈ കുടുംബാംഗങ്ങളെ അനുഗ്രഹിക്കണമേ” എന്നു അപേക്ഷിക്കാം.

സമു: കർത്താവേ, ഈ കുടുംബാംഗങ്ങളെ അനുഗ്രഹിക്കണമേ.

ശുശ്രൂ: അദ്ധ്യാനവും പ്രാർത്ഥനയും വഴി യഥാർത്ഥമായ ക്രിസ്തീയ ജീവിതം നയിച്ചുകൊണ്ട് നിരന്തരം അങ്ങയെ പ്രീതിപ്പെടുത്തുവാൻ

സമു: കർത്താവേ, ഈ കുടുംബാംഗങ്ങളെ അനുഗ്രഹിക്കണമേ.

ശുശ്രൂ: അങ്ങയുടെ പുതിയ കൽപനയനുസരിച്ച് ഉപവിയോടുകൂടെ ജീവിക്കുവാനും പരസ്പരം ക്ഷമിക്കുവാനും

സമു: കർത്താവേ.....

ശുശ്രൂ: ദരിദ്രരെ സഹായിക്കുവാനും എല്ലാ മനുഷ്യരോടും അനുകമ്പ കാണിക്കുവാനും

സമു: കർത്താവേ.....

ശുശ്രൂ: ജീവിത കർത്തവ്യങ്ങളെല്ലാം കൃത്യമായി നിർവ്വഹിക്കുവാനും, അങ്ങയുടെ സ്നേഹത്തിന് അർഹരായിത്തീരുവാനും.

സമു: കർത്താവേ.....

ശുശ്രൂ: സാമ്പത്തികമായ ബുദ്ധിമുട്ടുകളും ജീവിതത്തിലെ മറ്റു ക്ലേശങ്ങളും സന്തോഷപൂർവ്വം സഹിച്ചുകൊണ്ട് അങ്ങയെ പിന്തുടരുവാൻ

സമു: കർത്താവേ.....

ശുശ്രൂ: തിരുക്കുടുംബത്തിന്റെ മാതൃകയനുസരിച്ച് സമാധാനപൂർവ്വം ജീവിക്കുവാൻ

സമു: കർത്താവേ.....

ശുശ്രൂ: ഭാഗ്യമുള്ള മരണംവഴി അവസാനം അങ്ങയെ പ്രാപിക്കുവാൻ.

സമു: കർത്താവേ, ഈ കുടുംബാംഗങ്ങളെ അനുഗ്രഹിക്കണമേ.

ശുശ്രൂ: പ്രാർത്ഥിക്കാം: നമുക്കു സമാധാനം.

പുരോ: ഈജിപ്തിലെ അടിമത്തത്തിൽവെച്ച് ഇസ്രായേൽക്കാരുടെ കുടുംബങ്ങളെ അപകടങ്ങളിൽ നിന്ന് രക്ഷിച്ച കാര്യം ഞ്ഞുവാനായ കർത്താവേ, (പുതുതായി രൂപം കൊണ്ടിരിക്കുന്ന) ഈ കുടുംബത്തെ ആശീർവ്വദിക്കണമേ ✝

അങ്ങയുടെ തിരുസ്സഭയിൽ സജീവമായി പ്രവർത്തിക്കുന്ന പ്രധാനമായ ഘടകം കുടുംബമാകയാൽ പൈതൃകമായ അനുഗ്രഹം നൽകി ഇതിനെ കാത്തുരക്ഷിക്കണമേ. സന്തോഷത്തിലും ദുഃഖത്തിലും സമ്പത്തിലും ദാരിദ്ര്യത്തിലുമെല്ലാം അങ്ങയുടെ തിരുമനസ്സ് നിറവേറ്റുവാൻ ഈ കുടുംബാംഗങ്ങളെ സഹായിക്കേണമേ. ശിശുക്കളെ സംരക്ഷിക്കുകയും പരിശുദ്ധരായി വളർന്നുവരുവാൻ അവരെ അനുഗ്രഹിക്കുകയും ചെയ്യണമേ. പിതാവും പുത്രനും ✝ പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

പുരോഹിതൻ തുടർന്ന് താഴെ വരുന്ന ആശീർവ്വാദ പ്രാർത്ഥന ചൊല്ലുന്നു. കുടുംബപ്രതിഷ്ഠ നടത്തുന്നുണ്ടെങ്കിൽ ഈ പ്രാർത്ഥന ഉപേക്ഷിക്കാം.

പുരോ: (കുടുംബാംഗങ്ങളുടെ നേരെ തിരിഞ്ഞു) നമ്മുടെ കർത്താവീശോമിശിഹായുടെ കൃപയും പിതാവായ

ദൈവത്തിന്റെ സ്നേഹവും പരിശുദ്ധാത്മാവിന്റെ സംസർഗ്ഗവും നിങ്ങളോടു കൂടെ ഉണ്ടായിരിക്കട്ടെ. ഇപ്പോഴും ✠ എപ്പോഴും എന്നേയ്ക്കും.

സമു: ആമ്മേൻ

✠ കുടുംബാംഗങ്ങളുടെ മേൽ വെഞ്ചരിച്ച പനിനീർ തളിക്കുന്നു. അനന്തരം ഭവനത്തിലും തൊഴുത്ത്, കിണർ എന്നിവിടങ്ങളിലും തളിക്കുന്നു. തൽസമയം സമൂഹം രണ്ടുഗണമായി താഴെവരുന്ന സങ്കീർത്തനം (1) ചൊല്ലുന്നു. അല്ലെങ്കിൽ മാതാവിന്റെ ലുത്തിനിയ പാടുന്നു

കർത്താവിനോടു നന്ദി പറയുവിൻ;
എന്തെന്നാൽ അവിടന്നു നല്ലവനാകുന്നു.

ക്ലേശകാലത്തു ഞാൻ കർത്താവിനോടു പ്രാർത്ഥിച്ചു
അവിടന്നു സന്തോഷത്തോടെ ഉത്തരമരുളി.

എനിക്കു തുണയായി കർത്താവുള്ളതിനാൽ
ഞാൻ ആരെയും ഭയപ്പെടുകയില്ല.

കർത്താവു സഹായത്തിനുള്ളപ്പോൾ
മനുഷ്യൻ എന്നോട് എന്തു ചെയ്യാൻ കഴിയും.

മനുഷ്യനെക്കാൾ ദൈവത്തെ ആശ്രയിക്കുന്നത്
എത്രയോ വിശിഷ്ടമാകുന്നു!

എന്റെ ബലവും ബഹുമാനവും കർത്താവാകുന്നു:
അവിടന്ന് എന്റെ രക്ഷകനാണല്ലോ.

(1) സ. 117

കർത്താവിന്റെ തൃക്കരം എന്നെ ഉയർത്തി:
അവിടത്തേ വലംകൈ വിജയിച്ചിരിക്കുന്നു.

നീതിയുടെ വാതിൽ തുറക്കുവിൻ:
അകത്തുകടന്നു ഞാൻ കർത്താവിനെ സ്തുതിക്കട്ടെ

ഈ വാതിൽ കർത്താവിന്റേതാകുന്നു:
നീതിമാൻമാർ ഇതിലൂടെ പ്രവേശിക്കുന്നു.

പ്രാർത്ഥനകേട്ട് എന്നെ രക്ഷിച്ചതിനാൽ
ഞാൻ അവിടത്തോടു നന്ദി പറയുന്നു.

തളിച്ചുകഴിഞ്ഞു മുറിയിൽ തിരിച്ചെ
ത്തിയശേഷം

പുരോ: പിതാവിനും പുത്രനും പരിശുദ്ധാത്മാ
വിനും സ്തുതി:

സമു: ആദിമുതൽ എന്നേയ്ക്കും ആമ്മേൻ.

കുടുംബപ്രതിഷ്ഠ അനുബന്ധത്തിൽ.

4. കുടുംബപ്രതിഷ്ഠ

കുടുംബനായകൻ: ഈശോയുടെ തിരുഹൃദയമേ, (സമൂഹവുംകൂടി) ഈ കുടുംബത്തേയും ഞങ്ങളെ ഓരോരുത്തരെയും ഞങ്ങൾ അങ്ങയ്ക്കു പ്രതിഷ്ഠിക്കുന്നു. ഞങ്ങളുടെ ഈ കുടുംബത്തിൽ അങ്ങ് രാജാവായി വാഴണമേ. ഞങ്ങളുടെ പ്രവൃത്തികളെല്ലാം അങ്ങുതന്നെ നിയന്ത്രിക്കണമേ. ഞങ്ങളുടെ ഉദ്യമങ്ങളെല്ലാം ആശീർവ്വദിക്കുകയും ഞങ്ങളുടെ സന്തോഷങ്ങൾ വിശുദ്ധീകരിക്കുകയും സങ്കടങ്ങളിൽ ആശ്വാസം നൽകുകയും ചെയ്യണമേ. ഞങ്ങളിൽ ആർക്കെങ്കിലും അങ്ങയെ ഉപദ്രവിക്കാനിടയായാൽ ഞങ്ങളോടു ക്ഷമിക്കണമേ. ഈ കുടുംബത്തിലുള്ളവരെയും ഇവിടെ നിന്ന് അകന്നിരിക്കുന്നവരെയും സമൃദ്ധമായി അനുഗ്രഹിക്കണമേ. (മരിച്ചുപോയ കുടുംബാംഗങ്ങളെ നിത്യഭാഗ്യത്തിലേയ്ക്കുപ്രവേശിപ്പിക്കണമേ) അങ്ങയെ കണ്ടാനന്ദിക്കുവാൻ സ്വർഗ്ഗത്തിലെത്തുന്നതുവരെ ആത്മീയവും ശാരീരികവുമായ എല്ലാ വിപത്തുകളിലും നിന്നു ഞങ്ങളെ കാത്തുകൊള്ളണമേ.

മറിയത്തിന്റെ വിമലഹൃദയവും മാർ യൗസേപ്പുപിതാവും ഞങ്ങളുടെ പ്രതിഷ്ഠയെ അങ്ങയ്ക്കു സമർപ്പിക്കുകയും ജീവിതകാലം മുഴുവനും ഇതിന്റെ സജീവസ്മരണ ഞങ്ങളിൽ നിലനിർത്തുകയും ചെയ്യട്ടെ.

ഈശോയുടെ തിരുഹൃദയമേ, ഞങ്ങളെ അനുഗ്രഹിക്കണമേ. മറിയത്തിന്റെ വിമലഹൃദയമേ, ഞങ്ങൾക്കുവേണ്ടി

അപേക്ഷിക്കണമേ.

വിശുദ്ധ യൗസേപ്പേ, ഞങ്ങൾക്കുവേണ്ടി അപേക്ഷിക്കണമേ. വിശുദ്ധ മാർഗരീത്താ മറിയമേ, ഞങ്ങൾക്കുവേണ്ടി

അപേക്ഷിക്കണമേ.